

کسی بھی قتل عام کی صورت میں ہمارے مقتولین کا قصاص واجب ہوگا جنگی حالات پیدا کرنے یا جنگ مسلط کرنے والوں کے لیے قرآن حکیم کا بالواسطہ انتباہ ڈاکٹر مفتی محمد عارف خان ساقی

ایسوی ایٹ پروفیسر، کلیہ معارف اسلامیہ جامعہ کراچی، کراچی

Abstract

Islam is a religion of peace, protection and prosperity. This religion was brought by Hazrat Muhammad (PBAUH) about 1400 years ago. This religion was named by Allah as "Islam". And it is due to its nature of peace and the protection of the lives. This is not a simple saying but based on real facts. The word Islam is derived from "SALAMAT" which means "being protected from all kinds of life threatening things." Second most important word in Islam is "EEMAAN ". In the holy Quraan it is used for having faith on the religion of Islam. The word "EEMAAN" is derived from "AMAN" (Peace). Before Islam there was a tradition in Arabs that whenever any of their enemies surrenders and hands over himself to them, they give him "AMAAN ". After giving "AMAAN ", they were legally and ethically bound and responsible to save him from all kinds of life threatening things. It calls in Arabic "AMAAN ". In this situation the derivation of the word "EEMAAN" from "AMAN" and "AMAAN" is meaningful for the world of intellectuals. The name of this religion "ISLAM" and the faith on this religion "EEMAAN" both are indicating the peace, protection and prosperity for human being. Islam doesn't allow any kind of brutality and sabotage of human assets. A willful murder or homicide of any of human being is strictly prohibited in Islam unless it is a sort of execution under the law procedure.

Keeping in view the above mentioned facts we are very clear that the Holy Quraan by using term of "الْقَتْلَى" (AL-QATLAA) in Al-Baqarah: 178, provides the law of "قِصَاص" against a general massacre. Discussing the Quraanic term "الْقَتْلَى", this research is enlightening the theme in a different angle and a meaningful manner.

Key Words: Aman, Eemaan, Execution.

کسی بھی قتل عام کی صورت میں ہمارے مقتولین کا قصاص واجب ہوگا

اللہ تبارک و تعالیٰ نے اپنے رسول حضرت محمد مصطفیٰ ﷺ کو سارے جہانوں کے لیے سراپا رحمت بنا کر بھیجا ہے (الانبیاء: ۱۰۷)۔ ہمارا دین ہی ”اسلام“ کے نام سے ”مُعْنُونُ“ ہے۔ یہ لفظ سلامتی سے مشتق ہے۔ دین اسلام پر یقین و اعتماد کو ”ایمان“ کا عنوان دیا گیا ہے۔ یہ لفظ امن سے مشتق ہے۔ یعنی ہمارے دین کا خمیر ہی ”امن و سلامتی“ سے اٹھایا گیا ہے۔ تو یہ کیسے ممکن ہے کہ یہ دین قتل و غارتگری اور خونریزی کا داعی یا حامی بن جائے؟ مکہ مکرمہ میں قیام کے تیرہ برس رسول کریم ﷺ نے دشمنوں کی ہر طرح کی اشتعال انگیزی کے مقابلے نہایت خندہ پیشانی کے ساتھ پر امن جدوجہد فرمائی ہے۔ دشمنوں کی چالوں اور حیلہ سازیوں سے حالات جب اس حد تک ناسازگار ہو گئے کہ مکہ مکرمہ میں مزید قیام ہی ممکن نہ رہا تو اپنے گھر بار چھوڑ کر مدینہ طیبہ میں جا بسے۔ یہی ہجرت ہے۔ پھر مدینہ طیبہ میں بدر و احد اور احزاب کے معرکوں کے اسباب و محرکات کا باریک بینی سے جائزہ لیا جائے تو معلوم ہوگا کہ سراسر قریش مکہ ہی کی تحریک و خواہش کا نتیجہ تھے۔ مکی زندگی میں عملاً جو ضابطہ و قانون مؤثر و نافذ العمل رہا ہے اُس کی صراحت لفظی سے کوئی کیسے انحراف کر سکتا ہے؟ ارشاد باری ملاحظہ کیجیے:

فَلَا تُطِعِ الْكُفْرَيْنِ وَجَاهِدْهُمْ بِهِ جِهَادًا كَبِيرًا (الفرقان: ۵۲)

”تو آپ کفار کا طرز عمل اختیار ہی نہ کریں اور اس قرآن کے ذریعے ان کے ساتھ بڑا جہاد جاری و ساری رکھیں۔“

اب غور کیا جا سکتا ہے کہ قرآن حکیم تو سراسر ہدایت ہے۔ حکمت و دانش کا منبع و سرچشمہ ہے۔ اور اسی پر بس ہے۔ کوئی ہتھیاراٹھانے اور آزمانے کی تو بالکل بھی اجازت ہی نہیں ہے۔ پھر جب کفار مکہ کے غیض و غضب کے پھرے ہوئے طوفان مدینہ طیبہ کا رخ کرتے ہیں تو مزاحمت و مدافعت کے لیے مسلمانوں کے یہ بندھے ہوئے ہاتھ کھول دیئے جاتے ہیں۔ یہ بھی قابل غور ہے کہ ہتھیار بندوں کے مقابل ہتھیاراٹھانے کی اجازت اور حق و اختیار تفویض بھی ہوا ہے تو کس طرح سے اور کن کلمات کے ذریعے سے؟ آپ خود ملاحظہ فرمائیں یہ قرآن حکیم کے صریح کلمات ہیں۔ ارشاد ہے:

أَذِنَ لِلَّذِينَ يُقَاتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ ، الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ (الحج: ۳۹، ۴۰)

”حق و اختیار عطا کر دیا گیا ہے اُن لوگوں کو بھی جن کے اوپر جنگ مسلط کی جا رہی ہے اس لیے کہ ان کے اوپر ظلم ہوا ہے اور بات یہ ہے کہ اللہ ان کی مدد و نصرت پر قدرت رکھتا ہے۔ وہ لوگ جنہیں ناحق ان کے کوچہ و دیار سے نکال باہر کر دیا گیا، انہوں نے یہی تو کہا تھا کہ ہمارا پروردگار بس اللہ ہے۔“

محض اختلاف عقیدہ کی بنا پر مکہ مکرمہ میں جینا دو بھر کر دیا جائے۔ گھر بار اور اپنے مال و منال سے بھی محروم کر کے ہجرت پہ مجبور کر دیا جائے۔ اور پھر حد یہ کہ مدینہ طیبہ میں بھی جین سے نہ رہنے دیا جائے تو کوئی بھی انصاف پسند طبیعت رکھنے والا شخص خود فیصلہ کر کے بتا دے کہ مسلمانوں کی اس جو ابی حکمت عملی سے بہتر کوئی جواب ممکن ہے؟ کیا اس میں کسی بہتری کی کوئی گنجائش پختی ہے؟ مسلمان اپنا اور اپنے بیوی بچوں کا دفاع نہ کرتے تو اور کیا کرتے؟ بطور تمثیل ایک حکایت پیش خدمت ہے اس پر ذرا غور کیجیے:

”ایک شخص دوسرے سے کہتا ہے کہ اگر کوئی درندہ تمہارے پیچھے پڑ جائے تو تم کیا کرو گے؟ اس نے جواب دیا کہ میں بھاگ جاؤں گا۔ پہلے شخص نے کہا تم بھاگو گے کہاں؟ تم جدھر بھی جاؤ گے وہ تمہارے پیچھے آ رہا ہے۔ اس نے جواب دیا کہ میں بھاگ کر سمندر میں چھلانگ لگا دوں گا۔ پہلے شخص نے کہا اگر وہ تمہارے پیچھے پانی میں کود پڑے تو پھر تم کیا کرو گے؟ اس نے جواب دیا کہ پانی سے نکل کر پہاڑ پہ چڑھ جاؤں گا۔ کہنے لگا: وہ وہاں بھی پیچھے پیچھے پہنچ جائے تو؟ جواب دیا میں درخت پہ چڑھ جاؤں گا۔ کہنے لگا: درندہ درخت پہ چڑھ جائے تو؟ اس نے کہا: میں چھلانگ لگا کر نیچے غار میں داخل ہو جاؤں گا۔ کہا: وہ غار میں بھی پیچھے آ جائے تو؟ جواب دیا کہ میں غار کے دوسرے راستے سے نکل کر باہر بھاگ جاؤں گا۔ اب پہلا شخص کہنے لگا: غار میں کوئی دوسرا راستہ موجود ہی نہیں ہے اور اِدھر سے درندہ آ رہا ہے۔ تو بے بس ولا چار ہو کر اُس نے جواب دیا کہ صاحب پھر میں کیا کروں گا۔ آگے جو بھی کرے گا درندہ کرے گا۔“

اسلام اپنے پیروکاروں کو پرامن دیکھنے کا خواہشمند مند ضرور ہے مگر ان کے ہاتھ پاؤں باندھ کر ان کو درندوں کے آگے پھینک دینے اور ان کا ترنوالہ بنانے کا بھی ہرگز روادار نہیں ہے۔ دوسرے شخص نے آخر میں جس بے بسی اور لاچارگی کا اظہار کیا اور خود کو درندے کے رحم و کرم پہ چھوڑ دیا ہے تو سمجھنا چاہیے کہ یہ موقف اسلامی تعلیمات کے سراسر منافی ہے۔ اسلام اپنے پیروکاروں کو یہ تعلیم دیتا ہے کہ اب تک جو کچھ بھی ہوا ہے وہ سب تو درندے کی خواہش و مرضی کے مطابق ہی ہوا ہے۔ وہ جان لینے کے لیے پیچھے نہ لگتا تو اُس کے آگے آگے بھاگنے کا کسی کو شوق تو نہیں تھا۔ لہذا اب تمہاری باری ہے کہ خود سپردگی دینے کی بجائے تم آگے بڑھو اور اُس خونخوار درندے کے جڑے چیرے رکھ دو۔ تو بتائیے کہ اس میں برائی کیا ہے؟ اسلام، جنگ اور بدامنی کا حامی یا خواہشمند کیسے قرار دیا جاسکتا ہے؟

سانحہ آرمی پبلک اسکول پشاور، جس میں میگزینوں کم عمر اور معصوم بچوں کے سر اور چہروں پہ گولیاں برس کر شہید کیا گیا ہے، تاریخ انسانی کے بدترین اور انتہائی شرمناک واقعات میں سے ایک ہے۔ جس درندگی اور سفاکیت کا مظاہرہ کیا گیا ہے اس کی مذمت کے لیے الفاظ ناکافی ہیں۔ اسی طرح کراچی میں صفورا چورنگی کے قریب بھی اسماعیلی برادری کی مسافر بس پر حملہ کیا گیا اور سفاکیت کی وہی تاریخ یہاں بھی دہرائی گئی ہے۔ یہ واقعات قتل عام کے طویل سلسلے کی صرف دو کڑیاں ہیں۔ پاکستان میں اس نوع کا قتل عام کرنے اور قیامتیں ڈھانے کا سلسلہ ایک عرصہ سے جاری ہے۔ یہی نہیں ہم نے یہ بھی دیکھ لیا ہے کہ پورے عالم اسلامی میں اس نوع کے قتل عام کے واقعات روز کا معمول بن چکے تھے۔ کشمیر، بوسنیا، بیروت، عراق، شام، افغانستان کو بار بار خونخونی غسل دیا جا چکا ہے۔ خون مسلم کی ارزانی کی ایک کر بناک اندرونی و داخلی صورتحال پورے عالم اسلامی کو درپیش ہے۔ دوسری طرف بیرونی جارحیت کے سب دروازے بھی کھلے پڑے ہیں۔ کہیں کوئی روک نظر ہی نہیں آتی۔ افراد کی عددی قوت کے اعتبار سے دنیا کی دوسری بڑی قوم یعنی پورا عالم اسلامی عدم تحفظ کے خوف کے تحت جینے پہ مجبور ہے۔

ان واقعات کے سدباب کے لیے کم از کم ملکی و قومی سطح پر ٹھوس عملی اقدامات کی فوری اور اشد ضرورت تھی۔ مایوسی و نامرادی

کے سائے بھی لگا تا تعاقب کرتے رہے۔ حتیٰ کہ قومی قیادت نے جب ان حالات سے نبرد آزمانی کا عزم مصمم کر لیا اور ”ضرب عضب“ کی کمان سنبھالی تو اپنے تجربہ کار بھی بر ملا کامیابی کے امکانات کو چالیس فیصد سے زائد ماننے کے لیے تیار نہ تھے۔ مگر سیاسی و عسکری قائدین نے بصیرت و عملی مہارت کا ایسا فقید المثل مظاہر کیا کہ دنیا دنگ رہ گئی۔ الحمد للہ علی احسانہ کہ ”ضرب عضب“ نے فقید المثل اور تاریخ ساز کامیابیاں حاصل کی ہیں۔ اور ناقابل یقین حد تک کم وقت میں مکمل کامیابی سے ہمکنار ہو کر ملکی بہادر افواج اور دیگر ادارے اب دہشت گردی کی باقیات کی بیخ کنی کی طرف متوجہ ہیں۔ اگر یہ تسلسل برقرار رہا تو ہم اپنے وطن عزیز میں اپنی نئی نسلوں کے لیے ایک روشن و تابناک مستقبل کی امید کر سکتے ہیں۔

ہم صدیوں سے خانہ جنگی میں مبتلا ہیں۔ اور یہ سب گروہی بالادستی کی منہ زور خواہش کے تحت ہو رہا ہے۔ یہ منہ زور خواہش ان قوتوں کو غیر ملکی ایجنسیوں کے آستانوں تک لے جاتی ہے۔ وہاں سے ان کو مدد بھی ملتی ہے اور ذہن سازی بھی یہاں ایجنسیاں اپنے مطلوبہ اہداف کو سامنے رکھتے ہوئے ہی کرتی ہیں۔ اس طرح ایجنڈا غیار کا ہی ہوتا ہے۔ اور یہ سمجھ رہے ہوتے ہیں کہ غیر ملکی طاقتیں ان کے اوپر بہت مہربان ہیں۔ اس خانہ جنگی اور اس کے نتیجے میں ہونے والی مسلم امد کی عالمی بے توقیری کا حاصل یہ ہے کہ دنیا میں ہر کہیں مسلمان غیر محفوظ ہیں۔ کشمیر پر بھارت کا غاصبانہ قبضہ، استصواب رائے کی اقوام متحدہ کی قراردادوں کی پروا کیے بغیر جاری ہے۔ عوامی سطح پر غیر مسلح تحریک آزادی کو بے پناہ مقبولیت حاصل ہو رہی ہے۔ اس کے باوجود بھارت کشمیریوں کے قتل عام سے باز آنے پر تیار نہیں ہے۔ پیٹ گنز کے استعمال سے جہاں انسانی جانوں کا اتلاف ہو رہا ہے وہیں بڑی تعداد میں لوگوں کو بینائی سے بھی محروم کیا جا رہا ہے۔ حریت رہنماؤں کے ساتھ وہ سلوک کیا جا رہا ہے جو جنگی مجرموں کے ساتھ بھی انسانیت روا نہیں سمجھتی۔ کشمیر پر غاصبانہ قبضہ جمائے سات دہائیاں پوری ہونے کو ہیں۔ یعنی لگ بھگ ۷۰ سال۔ بھارت کی خواہش تھی کہ جب گردش ایام میں ایک نسل دنیا سے ہی گزر جائے گی تو اگلی نسل کو آزادی کا سبق یاد ہی نہیں رہے گا۔ مگر نئی نسل نے تحریک آزادی کی قیادت سنبھال کر بھارت کی ان امیدوں پہ پانی پھیر دیا ہے۔ نوجوان شہید آزادی برہان مظفر وانی اس کی اب ایک کبھی نہ مٹنے والی دلیل اور زندہ مثال ہیں۔ اللہ پاک نے اس نوجوان کو اس کی قربانی کا اتنا بڑا انعام عطا فرمایا ہے کہ ایک عظیم ہیرو کی طرح اب رہتی دنیا تک تمام کشمیریوں کے دلوں میں ہمیشہ زندہ رہے گا۔ اقوام متحدہ میں عالمی رہنماؤں کی موجودگی میں پاکستان کے وزیر اعظم نے اس شہید آزادی کا نام لے کر خراج تحسین پیش کیا ہے جس کی گونج عالمی سطح پر سنائی دے رہی ہے۔ کوئی شک نہیں کہ شہید آزادی کشمیر برہان مظفر وانی امر ہو گئے ہیں۔

تاریخ میں پہلی بار ایسا ہوا ہے کہ پاکستان اور بھارت کے اقتدار کے ایوانوں میں بیٹھے ہوئے لوگوں کے درمیان اگر موازنہ کرنے کی کوشش کی جائے تو پاکستان کو حاصل بہت بڑی اور واضح برتری صاف نظر آئے گی۔ اتنی واضح کہ دونوں میں کوئی موازنہ ہی نہیں بنتا۔ بھارتی قیادت نہایت درجہ پست ذہنیت کی حامل ہے۔ جبکہ ادھر پاکستان سیاسی تجربہ و بصیرت اور تدبیر و تحمل رکھنے والے میاں محمد نواز شریف برسر اقتدار ہیں۔ جنہوں نے بہت مختصر مدت میں ملک و قوم کو تعمیر نو کی راہ پہ ڈال دیا ہے۔ پاک چین اقتصادی راہداری میاں محمد نواز شریف کے تدبیر اور بصیرت کی ایک روشن مثال ہے۔ ایکپریس نیوز ۹ اکتوبر ۲۰۱۶ کی فراہم کردہ

کسی بھی قتل عام کی صورت میں ہمارے مقتولین کا قصاص واجب ہوگا

اطلاع کے مطابق ورلڈ بینک اور بین الاقوامی مالیاتی فنڈ کے تحقیقی اور اشاعتی ادارے ”ایمرجنگ مارکیٹس“ نے پاکستان کو جنوبی ایشیا کا بہترین انفراسٹرکچر ڈیولپمنٹ ملک قرار دیا ہے۔ جبکہ ایمرجنگ مارکیٹ ایوارڈ دینے کی تقریب واشنگٹن میں منعقد ہوئی جہاں وفاقی وزیر منصوبہ بندی و ترقی احسن اقبال نے ایوارڈ وصول کیا۔ بین الاقوامی ادارے کی جانب سے ایوارڈ انفراسٹرکچر ڈیولپمنٹ، توانائی اور ٹرانسپورٹ منصوبوں میں سرمایہ کاری پر دیا گیا۔ جب کہ گزشتہ روز اسی ادارے کی جانب سے وفاقی وزیر خزانہ اسحاق ڈار کو بھی ۲۰۱۶ء کا جنوبی ایشیا کا بہترین وزیر خزانہ قرار دیا گیا تھا۔ یہ محض ایک مثال ہے۔ ورنہ عالمی سطح پر مثبت اشارے ایک تسلسل کے ساتھ پاکستان کی تعمیر و ترقی کے حق میں مل رہے ہیں۔ کچھ تو تین اسی سے خائف ہو کر ملک میں بے چینی اور قیادت میں عدم یکسوئی پیدا کرنے کے لیے لندن میں بار بار جا کر سر جوڑ کر بیٹھتی ہیں۔ مگر یہ مورکھوں کا ٹولہ ہے، نامراد ہی ہوگا۔

قیام پاکستان کے بعد سے اب ۲۰۱۶ء تک کے حالات کا باریک بینی سے جائزہ لیا جائے تو معلوم ہوگا کہ پاکستان کو اتنی بڑی اور واضح برتری تاریخ میں پہلے کبھی بھی میسر نہیں آئی ہے۔ بھارت کا قومی مرکز سب کی نظروں کے سامنے بکھرتا چلا جا رہا اور وہ بہت تیزی کے ساتھ لامرکزیت کی طرف بڑھتا دکھائی دیتا ہے۔ جبکہ پاکستان میں پہلی بار قومی وحدت و یکجہتی اور ایک محکم مرکزیت کی بنیادیں مضبوط ہو رہی ہیں۔ اُدھر بھارت میں انتہا پسندی اقتدار پر قابض ہے۔ پاکستان میں عین انہی دنوں انتہا پسندی کے عفریت کا سرپوری طرح سے کچل دیا گیا ہے۔ پاکستان کی طرف بنیادی ڈھانچے کی تعمیر نو اور ملک و قوم کی مضبوطی و استحکام کے آثار بہت نمایاں ہیں۔ اُدھر بھارت میں انتہا پسندی کے بڑھتے ہوئے رجحانات، مقامی اقلیتوں کے اندر عدم تحفظ کے احساسات کے ساتھ ساتھ نادان قیادت کی نری اور کھوکھلی جذباتیت بڑی حد تک بھارت کو شکست و ریخت کی راہ پر لے آئی ہے۔ بلاشبہ بھارت دنیا و مافیہا سے بیگانہ ہو کر کشمیر میں اپنی ہی قبر کھودنے میں دن رات ایک کر رہا ہے۔

فن حرب و ضرب کا معاملہ ہو تو پاکستان کی مسلح افواج اپنی مہارت کا عالمی سطح پر لوہا منوا چکی ہیں۔ حتیٰ کہ عالمی طاقتیں بھی اپنے فوجی جوانوں کو پاکستانی افواج کے ساتھ تربیتی مشقوں پہ بھیج رہی ہیں۔ میاں محمد نواز شریف اور جنرل راجیل شریف جیسے بڑا پین اور بڑا ذہن رکھنے والے سیاسی و عسکری قائدین کا ان وقتوں میں بیک وقت پاکستان کے منظر نامے پہ آنا اس ملک و قوم کے لیے ایک بڑا عطیہ خداوندی ہے۔ اور قدرت اپنے عطیات کی حفاظت اور قدر کرنا بھی جانتی ہے۔ یہ صورت حال کشمیریوں کے لیے حوصلہ افزا اور نیک بختی کی نوید ہے۔ سمجھنا چاہیے کہ ”حق خود ارادیت“ کشمیریوں کا بنیادی اور پیدائشی حق ہے۔ اس سے دستبردار ہو جانا کشمیریوں کے لیے کسی طور ممکن نہیں ہے۔ دوسرے ہاتھ پہ بھارت کی ضد اور ہٹ دھرمی اور عالمی برادری کے سامنے پوری ڈھٹائی کے ساتھ ”اٹو انٹگ“ کی رٹ کے باعث خدشہ ہے کہ کشمیریوں کے قتل عام سے بھارت آسانی کے ساتھ دست کش نہیں ہوگا۔

پورے عالم انسانی کو جس خاص پہلو پہ اس وقت متوجہ کرنے کی ضرورت ہے وہ یہ ہے کہ ”بھارت کشمیر پر اپنے غاصبانہ قبضے کو جواز فراہم کرنے اور دوام دینے کے لیے پاکستان کے اندرونی علاقوں مثلاً کراچی، بلوچستان اور پاکستان کے قبائلی علاقہ جات میں بد امنی پھیلانے اور قتل و غارتگری کرانے میں مصروف ہے۔ اور اس پر بے تحاشا سرمایہ بھی لگا رہا ہے۔ انڈیا کا حاضر سروس نیوی اہلکار کل جھوشن یاد یو اور اس کے ساتھی اس کی ایک بڑی مثال ہیں۔ محض دنیا کو یہ باور کرانے کے لیے کہ مقبوضہ کشمیر میں

کسی بھی قتل عام کی صورت میں ہمارے مقتولین کا قصاص واجب ہوگا

اگر امن نہیں ہے تو پاکستان میں کون سا امن وامان کا دور دورہ ہے؟ بھارت، کشمیر یوں کا قتل عام کرتا ہے اور اپنی اس مذموم حرکت کو آڑ مہیا کرنے کے لیے پاکستان میں بھی اپنے ایجنٹ چھوڑ کر قتل عام کراتا چلا جا رہا ہے۔

اس بات میں اب کوئی شک و شبہ باقی نہیں بچا ہے کہ پاکستان میں قتل و غارت گری میں ملوث گروہیں کو غیر ملکی مالی و تکنیکی معاونت اور مکمل پشت پناہی حاصل ہے۔ کیا انسانیت کا درد رکھنے والوں کے لیے یہ ایک نہایت تکلیف دہ صورتحال نہیں ہے؟ کیا کوئی بھی سلیم الفطرت شخص بھارت کو اس بات کی اجازت دے گا کہ کشمیر پر اپنا غاصبانہ قبضہ برقرار رکھنے کے لیے کشمیر یوں کا بھی قتل عام کرتا رہے اور پورے جنوبی ایشیا میں بھی ہر طرف خون کی ہولی کھیلتا چلا جائے اور کشمیر یوں کو ان کی مرضی کے مطابق جینے کے حق سے محروم رکھنے پہ اڑا رہے؟ یہ طرز عمل خود بھارتیوں کے حق میں بھی نہایت خطرناک اور مہلک ہے۔ مکافات عمل کے قدرتی اور کائنات کے ریاضیاتی قانون خود بھارتیوں کو بھی بہت جلد تباہی و بربادی کی طرف لے جائیں گے۔ اور ان کو اس خون ناحق کی بہر طور قیمت چکانی ہی پڑے گی۔ کیا اہل بھارت کی عقلیں فی الواقع بانجھ ہیں؟ قتل ازیں ۱۹۷۱ء میں کتنی ہائی کے ذریعے قتل عام کرانے اور پاکستان توڑنے یعنی سابق مشرقی پاکستان کو بنگلہ دیش بنانے کے عمل میں خود بھارت کے موجودہ وزیراعظم بھارت کے بھرپور کردار کو تسلیم بھی کر چکے ہیں۔

پاکستان اپنی قومی ذمہ داریوں کا احساس کرتے ہوئے کشمیر یوں کی سفارتی و اخلاقی حمایت کرتا ہے تو بھارت کی طرف سے پاکستان کو بھی جنگ کی دھمکیاں ملنا شروع ہو جاتی ہیں۔ اور پورے خطے پر جنگ کے مہیب سائے منڈلانے لگتے ہیں۔ تو اس بات کا کیا جواز ہے کہ پوری دنیا کی آنکھوں میں دھول جھونک کر بھارت کشمیر یوں کے حق خود ارادیت سے مسلسل انکار کرتا رہے؟ حالانکہ مسلمہ طور پر کشمیر ایک متنازعہ علاقہ ہے اور اس کا ثبوت کشمیر میں انتصواب رائے کرانے کا اقوام متحدہ کا وعدہ اور اس کے ایجنڈے پر موجود اس کی قراردادیں ہیں۔ حقیقت یہ ہے کہ جب تک کشمیر یوں کو ان کا حق نہیں ملے گا، پورے خطے کا امن یونہی داؤ پہ لگا رہے گا۔ اور کشمیر سمیت دیگر علاقوں میں بھی خون کی ندیاں اسی طرح بہتی رہیں گی۔ لہذا اپنے اپنے مفادات سے بالاتر ہو کر اس قتل عام کو روانہ اور اس کی بنیاد یعنی مسئلہ کشمیر کو کشمیر یوں کی رائے کے مطابق حل کرانا عالمی برادری کی انسانی ذمہ داری ہے۔

جب بھی کوئی مشکل کی گھڑی آپڑتی ہے تو بحیثیت مسلمان ہمارا ذہن قدرتی طور پر قرآن حکیم ہی کی طرف متوجہ ہوتا ہے کہ دیکھا جائے کہ ایسی درندگی اور سفاکیت کے معاملے میں کتاب اللہ کس طور پر ہماری رہنمائی فرماتی ہے؟ یہ بھی واضح کر دینا مناسب ہوگا کہ فی زمانہ ایک عام تاثر یہی ہے کہ قرآن حکیم میں اس نوع قتل اور اس کے تعلق سے شرعی احکام کا کہیں کوئی ذکر موجود ہی نہیں ہے۔ لہذا اس مذکورہ بالا سوال کا جواب نفی و لاعلمی ہی کی صورت میں سامنے آئے گا۔ ہمارے اس ایمانی و اعتقادی دعویٰ کے باوجود کہ قرآن حکیم ہر معاملے میں ایک رہنما اصول دیتا ہے۔ کہا اور بتایا یہی جائے گا کہ قرآن حکیم میں ایسی کسی شکل و صورت کا ذکر ہی نہیں ملتا۔ مگر حقیقت اس بیان کے برعکس ہے۔ اس لیے یہ صورتحال اپنے ایمان و عقیدے میں ایک خاموش اور غیر محسوس طور پر اپنا وجود بنا کر سوخ پیدا کر لینے والی تبدیلی کی نشاندہی کرتی ہے۔ ہمارا یہ رویہ، قرآن حکیم کی رو سے اگر دیکھا جائے تو اس الہامی تعلیم و ترغیب کے سراسر منافی عمل ہے جس کے الفاظ حسب ذیل وارد ہوئے ہیں:

کسی بھی قتل عام کی صورت میں ہمارے مقتولین کا قصاص واجب ہوگا

أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا (محمد: ۲۴)

”تو آیا یہ قرآن پر تدبر و تفکر ہی نہیں کرتے یا ایسا ہے کہ ان کے دلوں پر دلوں کے تالے پڑ گئے ہیں۔“

قرآن حکیم میں ”قتل عام“ کا اور اس کی سزا کا ذکر تو آیا ہے مگر ہوا یہ ہے کہ قرآن حکیم کی رعایت لفظی کے لحاظ کے معاملے میں ایک چھوٹی سی نادانستہ غلطی نے معاملے کو مختلف رخ دے دیا ہے۔ اب بدلے ہوئے حالات میں جب امت مسلمہ میں فقط قرآن خوانی پر اکتفاء سے آگے بڑھ کر قرآن خوانی کے ساتھ ساتھ قرآن فہمی کی طرف بھی توجہ مبذول ہونے لگی ہے تو مناسب معلوم ہوتا ہے کہ اس فروگزاشت کی نشاندہی کر دی جائے تاکہ ترجمہ نگار حضرات اور ترجمہ کی وساطت سے قرآن حکیم کو سمجھنے کی کوشش کرنے والے جملہ اہل ذوق بھی ایک اہم معاملہ میں محتاط ہو جائیں اور قرآن حکیم کے احکامات کو صحیح تر تناظر میں سمجھنے کی کوشش کریں۔

یہاں یہ اصول بھی یاد رکھا جائے اور پوری طرح سے یہ ملحوظ خاطر رہے کہ ”ہر کہنے والا اپنے کہنے کی حد تک ہی ذمہ دار ہوتا ہے“۔ کسی کے کہنے کا کوئی شخص اگر غلط طور سے کوئی اور ہی معنی لے بیٹھا ہے تو اس کے نفع و نقصان کی ذمہ داری اُس قول کے قائل کی ہرگز نہیں بنتی۔ الایہ کہ کلام میں ایسا جھول موجود ہو جو اس غلط فہمی کی بنیاد بنا ہو۔ اور معاملہ اگر قرآن حکیم کا ہے تو اس میں تو کسی بھی طرح کا کوئی جھول ممکن ہی نہیں ہے۔ بفرض مجال، اگر کوئی نقص و عیب ہوتا تو قریش مکہ اور ان کے ہم نوا اہل زبان، جن کا قرآن حکیم کے ہاتھوں سارا وقار اور سیاسی و مذہبی اقتدار ڈوب رہا تھا، ایک طوفان کھڑا کر دیتے۔ اور اُس غلطی کی نشاندہی کر کے اور اس کو بنیاد بنا کر ہی پوری اسلامی تحریک کو ملیا میٹ کر سکتے تھے۔ یہی نہیں بلکہ غرور زبان دانی و سخن فہمی میں مبتلا تمامی دشمنان اسلام کی آنکھوں میں آنکھیں ڈال کر قرآن حکیم خود ہی اس حقیقت سے پردہ کچھ یوں اٹھاتا ہے کہ کسی لسانی نقص و عیب کی موجودگی میں ایسا اعلان ممکن ہی نہ ہوتا۔ سورہ زمر میں دو ٹوک انداز میں یہ اعلان کرتا ہے:

قُرْآنًا عَرَبِيًّا غَيْرَ ذِي عِوَجٍ لَّعَلَّهُمْ يَتَّقُونَ (الزمر: ۲۸)

”ایک فصیح و بلیغ قرآن کی حیثیت سے یہ ہر طرح کی کجی سے پاک ہے تاکہ ان لوگوں میں تقویٰ کا جوہر مضبوط ہو جائے۔“

آمد بر سر مطلب، قرآن حکیم، ناحق کسی کی جان لینے اور قتل کر دینے کے حوالے سے مختلف مقامات پہ مختلف اور ممتاز از یک دیگر احکامات صادر کرتا ہے۔ ان تمام مقامات کو یکجا کر کے دیکھا جائے تو قتل کے تعلق سے تین مختلف اقسام سامنے آتی ہیں:

قتل خطاء

پہلی قسم ”قتل خطاء“ ہے۔ اور اس کے حوالے سے حکم قرآنی حسب ذیل ہے:

وَمَا كَانَ لِمُؤْمِنٍ أَنْ يَقتُلَ مُؤْمِنًا إِلَّا خَطَاً وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ
مُؤْمِنَةٍ وَدِيَةٌ مُسَلَّمَةٌ إِلَىٰ أَهْلِهَا إِلَّا أَنْ يَصَّدَّقُوا فَإِنْ كَانَ مِنْ قَوْمٍ لَكُمْ وَهُوَ مُؤْمِنٌ
فَتَحْرِيرُ رَقَبَةٍ مُؤْمِنَةٍ وَإِنْ كَانَ مِنْ قَوْمٍ بَيْنَكُمْ وَبَيْنَهُمْ مِيثَاقٌ فِدْيَةٌ مُسَلَّمَةٌ إِلَىٰ أَهْلِهَا

کسی بھی قتل عام کی صورت میں ہمارے مقتولین کا قصاص واجب ہوگا

وَنَحْرِيْرُ رَقِيْبَةٍ مُّؤْمِنَةٍ فَمَنْ لَّمْ يَجِدْ فَصِيَامُ شَهْرَيْنِ مُتَتَابِعَيْنِ تَوْبَةً مِّنَ اللّٰهِ وَكَانَ اللّٰهُ
عَلِيْمًا حَكِيْمًا (النساء: ۹۲)

”اور کسی مؤمن کو بیعت نہیں کہ وہ کسی مؤمن کو قتل کر دے سوائے اس کے کہ غلطی سے ہو جائے اور جس کسی
نے بھی کسی مؤمن کو غلطی سے قتل کر دیا تو کسی مؤمن غلام کو آزاد کرنا اور اس کے اہل خانہ کو دیت کی ادائیگی
کو یقینی بنانا لازم ہے سوائے اس کے کہ وہ صدقہ سمجھ کر معاف کر دیں، تو اگر اس کا تعلق ایسی قوم سے تھا جو
تمہاری دشمن ہے اور وہ مؤمن تھا تو کسی مؤمن غلام کو آزادی دلانا لازم، اور اگر وہ ایسی قوم کا فرد تھا جس
کے ساتھ تمہارا معاہدہ امن موجود ہے تو اس کے اہل خانہ کو دیت کی ادائیگی کو یقینی بنانا اور کسی مؤمن غلام کو
آزاد کرنا لازم ہوگا پھر جسے یہ میسر نہ ہو وہ دو مہینے کے لگاتار روزے رکھے، اللہ کی بارگاہ سے توبہ کا حکم جان
کر اور اللہ بہت علیم و حکیم ہے۔“

قتل عمد

قتل انسانی کی دوسری شکل ”قتل عمد“ کہلاتی ہے۔ اس کے تعلق سے حکم قرآنی حسب ذیل ہے:

وَمَنْ يَقْتُلْ مُّؤْمِنًا مُّتَعَمِّدًا فَجَزَاؤُهُ جَهَنَّمُ خَالِدًا فِيْهَا وَغَضِبَ اللّٰهُ عَلَيْهِ وَلَعْنَةُ وَاَعَدَّ لَهُ
عَذَابًا عَظِيْمًا (النساء: ۹۳)

”اور جو کوئی بھی کسی مؤمن کو جان بوجھ کر قتل کرے گا تو اس کی سزا جہنم ہے ہمیشہ اُسی میں رہے گا اور اللہ کا
غضب ہو اُس پر اور اللہ کی اس پر لعنت ہے اور اُس نے اس کے لیے بڑا عذاب تیار کر لیا ہے۔“

قتل عمد کی صورت میں صاف دیکھا جاسکتا ہے کہ رحمتِ حق نے اپنا منہ ہی پھیر لیا ہے۔ یہ دونوں اقسام شبہ کی بناء پر اپنی
ذیلی اقسام بھی رکھتی ہیں۔ مثلاً شبہ بالخطا وغیرہ۔ اور ان متذکرہ بالا دونوں صورتوں میں خون ناحق کے تعلق سے ہی الہامی ہدایات
وارد ہوئی ہیں۔ کسی انسانی جان کے ناحق قتل کی ان دونوں اقسام میں فرق یہ ہے کہ قتل خطا میں قاتل نے بالارادہ قتل نہیں کیا ہے۔
بلکہ قتل اگرچہ اُسی کے ہاتھوں سے ہوا ہے مگر اس کی صورت یہ ہوئی ہے کہ اُس سے کوئی ایسی غلطی سرزد ہو گئی ہے جس کے نتیجے میں کسی
کی ناحق جان چلی گئی ہے۔ جبکہ قتل عمد میں قاتل نے بالارادہ مقتول کی جان لی ہے۔ نوعیت کے اعتبار سے قتل کی پہلی قسم اگر شدید
ہے تو دوسری شدید تر ہے۔

قتل عام

جبکہ قتل انسانی کی ایک اور قسم بھی قرآن حکیم میں مذکور ہے جو ان مذکورہ بالا دونوں اقسام سے بھی بڑھ کر بدترین ہے اور وہ
ہے: ”انسانی جانوں کا بے رحمانہ ضیاع یا قتل عام“۔ قرآن حکیم میں اس کا ذکر حسب ذیل کلمات کے ساتھ وارد ہوا ہے۔ ارشاد ہے:

يٰۤاَيُّهَا الَّذِيْنَ اٰمَنُوْا كُتِبَ عَلَيْكُمُ الْقِصَاصُ فِي الْقَتْلِ اَلْحُرُّ بِالْحُرِّ وَالْعَبْدُ بِالْعَبْدِ وَالْاِنْسِي
بِالْاِنْسِي فَمَنْ عَفِيَ لَهٗ مِنْ اٰخِيْهِ شَيْءٌ فَاتَّبِعْ بِالْمَعْرُوْفِ وَاِذَاءُ اِلَيْهِ بِالْحَسَنِ ذٰلِكَ

کسی بھی قتل عام کی صورت میں ہمارے مقتولین کا قصاص واجب ہوگا

تَخْفِيفٌ مِّن رَّبِّكُمْ وَرَحْمَةٌ فَمَنِ اعْتَدَىٰ بَعْدَ ذَلِكَ فَلَهُ عَذَابٌ أَلِيمٌ (البقرة: ۱۷۸)

”اے ایمان والو! تمہارے ذمہ مقتولین قتل عام کا قصاص لینا فرض و لازم کر دیا گیا ہے، آزاد کی اپنی حیثیت ہے، اور غلام کی اپنی حیثیت ہے، اور عورت کی اپنی حیثیت ہے، تو جسے اس کے بھائی کی طرف سے کچھ معاف کر دیا گیا تو ذمہ داری ہے معروف کی پیروی اور ذمہ داری ہے اس کو بحسن و خوبی اس تک پہنچا بھی دینا، یہ تخفیف ہے تمہارے رب کی طرف سے اور سراسر رحمت ہے، تو جو بھی اس کے بعد ان حدود سے تجاوز کرتے ہوئے کسی عداوت کا تہیہ کرے گا تو اس کے لیے دردناک عذاب ہے۔“

فرضیت قصاص کی بنیاد بھی عام طور پر اسی آیہ مبارکہ کو سمجھا اور قرار دیا جاتا ہے۔ مگر یہ صحیح نہیں ہے۔ مطلقاً فرضیت قصاص کی بنیاد دراصل حسب ذیل فرمان باری تعالیٰ ہے:

وَ لَكُمْ فِي الْقِصَاصِ حَيٰوةٌ يَاۤ اُولٰٓئِیۡ اَلْاَلْبَابِ لَعَلَّكُمْ تَتَّقُوْنَ

”اے اہل فہم و بصیرت ”قصاص“ ہی تمہارے لیے حیات بخشی کا ضامن ہے تاکہ تم میں تقویٰ کا جوہر مضبوط ہو سکے۔“

معروف مفسر فخر الدین رازی فرماتے ہیں:

القصاص: هو ان یُفعل بالانسان مثل ما فَعَلَ (۱)

”قصاص کا یہ ہے کہ انسان کے ساتھ ویسا ہی کچھ کیا جائے جیسا کہ اُس کے ہاتھوں وقوع پذیر ہوا ہے۔“

معانی القرآن میں ”کتب علیکم“ کا معنی مرادی حسب ذیل بیان ہوا ہے۔

وقوله: ”کتب علیکم“ معناه فی کل القران: فُرِضَ عَلَیْكُمْ (۲)

”اللہ تعالیٰ کے فرمان: ”کتب علیکم“ کا پورے قرآن حکیم میں معنی مرادی ہے: ”تمہارے اوپر فرض کر دیا گیا ہے۔“

فخر الدین رازی ”فی القتل“ کی وضاحت کرتے ہوئے لکھتے ہیں: ای بسبب قتل القتل، یعنی: مقتولین قتل عام کو قتل کرنے کے سبب۔ پھر نحوی مباحث پر گفتگو کے بعد لکھتے ہیں:

فصار تقدیر الآیة: يَاۤ اُولٰٓئِیۡ اَلَّذِیۡنَ اٰمَنُوْا وَ جَبَّ عَلَیْكُمْ الْقِصَاصُ بِسَبَبِ قَتْلِ الْقَتْلِ۔ فدل ظاهر

الآیة علی وجوب القصاص علی جمیع المؤمنین بسبب قتل جمیع القتلی (۳)

”تو اب اس آیہ مبارکہ کی لفظی ترتیب و ترکیب کچھ یوں واضح ہوتی ہے کہ اے ایمان والو! تمہارے اوپر

مقتولین کے قتل کے سبب قصاص لینا واجب ہو گیا ہے۔ بناء بریں آیہ مبارکہ کا ظاہر اس بات پر دلالت کرتا

نظر آتا ہے کہ مقتولین کا قصاص لینا تمامی مؤمنین پر واجب ہو گیا ہے۔“

اب اس ضابطہ کی رو سے مؤمنین کا شعور اجتماع اب اس بات کا پابند ہو جاتا ہے کہ اپنے نمائندوں کے ذریعے اس حکم الہی

پر عمل درآمد کو یقینی بنائے۔

جبکہ اوپر مذکور اور فی الوقت زیر بحث آیہ مبارکہ کے ضمن میں تحقیق سے پتا چلا ہے کہ عہد رسالت علیٰ صاحبہ الصلوٰۃ والسلام کے بہت بعد کے وقتوں میں قرآن حکیم کی جب تفسیر قلم بند کی جائے لگیں تو ان ابتدائی وقتوں کے مفسرین کرام سے اس آیہ کریمہ کے تعلق سے ممکنہ طور پر ایک فروگزاشت ہو گئی ہے۔ اور اس کی صورت یہ ہوئی ہے کہ قرآن حکیم میں جو کلمہ وارد ہوا ہے وہ تو ہے: ”الْقَتْلَى“ یعنی: ”قتل عام کے مقتولین“، مگر اس کلمہ کی رعایت کو ملحوظ نہیں رکھا جا رہا اور اس کی جگہ جو تفسیر و تشریح ہوئی ہے وہ لفظ ”الْقَتِيلِ“ یعنی: ”ایک مقتول“ کے تعلق سے کر دی گئی ہے۔ بالفاظ دیگر لفظ تھا: ”الْقَتْلَى“ اور اس کو ”الْقَتِيلِ“ فرض کرتے ہوئے اس آیہ کریمہ کی تعبیر و تفسیر کی جاتی رہی ہے۔ ظاہری بات ہے کہ لفظ کے بدل جانے سے بنیاد ہی تبدیل ہو گئی ہے اور اس کا نتیجہ یہ نکلا ہے کہ یہ طے کرنا ہی مشکل ہو گیا ہے کہ یہ آیہ کریمہ قتل عمد کے تعلق سے ہدایات دیتی ہے یا کہ قتل خطا ہے جو کہ اس کا موضوع بحث ہے؟ عجیب بات یہ ہے کہ دونوں کے ساتھ اس کی کلی مطابقت کی کوئی سبیل بھی نہیں ہے۔ اس حکم قرآنی کا بنیادی نکتہ ہے: ”بِأَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلَى“۔ ”اے ایمان والو! تمہارے اوپر لازم کر دیا گیا ہے قصاص، قتل عام کے معاملے میں“۔ یہ اصول تو غیر متنازعہ ہے اور کتاب اللہ پر ایمان رکھنے والا ہر صاحب فہم دانش شخص بھی اسی سوچ کا حامل ہے کہ قرآن حکیم کے انتخاب لفظی کو کسی بھی صورت نظر انداز نہیں کیا جاسکتا۔ یہاں قرآن حکیم کا انتخاب ہی ”الْقَتْلَى“ ہے۔

کلمہ: ”الْقَتْلَى“ جمع ہے بمعنی: ”مقتولین قتل عام“ اور اس کا واحد ”الْقَتِيلُ“ ہے بمعنی: ”مقتول“۔ (۴) معروف لغت نویس

علامہ جوہری کے مطابق:

رجل قَتِيلٌ، اى مقتولٌ - و امرأة قَتِيلٌ، و رجال و نسوة قَتْلَى۔

”عربی میں کہا جاتا ہے: ”رجل قَتِيلٌ“، یعنی: ”مقتول آدمی“ اور یہ بھی کہا جاتا ہے: ”امرأة قَتِيلٌ“، یعنی: ”مقتولہ

عورت“۔ اور اگر مقتولین کی تعداد زیادہ اور مرد و عورتیں سب شامل ہوں تو کہا جاتا ہے: ”رجال و نسوة قَتْلَى“۔ (۵)

علامہ منظور فریقی کے بقول:

رجل قَتِيلٌ مَقْتُولٌ و الجمع قَتْلَاءٌ حكاہ سيبويه و قَتْلَى و قَتَالَى۔۔۔ و لا يُجمع قَتِيلٌ جمع

السلامة لآن مؤنثه لا تدخله الهاء (۶)

”عربی میں کہا جاتا ہے: ”رجل قَتِيلٌ“، یعنی: ”مقتول آدمی“ اور اس کی جمع ”قَتْلَاءٌ“ کے وزن پر آتی ہے، یہ بات سبویہ

نے کہی ہے۔ اور ”قَتْلَى“ اور ”قَتَالَى“ کے وزن پر بھی اس کی جمع بنتی ہے۔ اور ”قَتِيلٌ“ کی جمع سالم نہیں آتی اور وجہ اس کی یہ ہے کہ

”قَتِيلٌ“ کی مؤنث ”قَتِيلَةٌ“ کے وزن پر نہیں آتی۔

لہذا اس معاملے کی کسی قدر تفصیل و تمثیل کی جائے تو صورت حال کچھ یوں ہے کہ اگر خدا نخواستہ ایک شخص کو کسی نے اس

محلے میں قتل کر دیا ہے۔ اور کسی دوسرے شخص کو کسی اور نے کہیں اور جگہ پہ جان سے مار ڈالا ہے جبکہ کسی تیسرے شخص کو کسی اور ہی شخص

نے اُدھر اُس بستی میں مار ڈالا ہے اور کسی چوتھے شخص کو اور ہی کسی شخص نے کسی اور ہی بستی یا جگہ پہ قتل کر دیا ہے۔ اب یہ سب ہیں تو

کسی بھی قتل عام کی صورت میں ہمارے مقتولین کا قصاص واجب ہوگا

مقتول اور مجموعی طور پر ان کی تعداد تین سے متجاوز بھی ہے۔ لہذا مقتول کی بجائے مقتولین یعنی ”الْقَتْلَى“ کہا گیا ہے۔ اور چونکہ ہر قتل اپنی جگہ ایک قتل ہی ہے۔ لہذا کیا مضائقہ ہے کہ لفظ ”الْقَتْلَى“ استعمال ہوا تو اس سے اگر قتل ہی مراد لے لیا جائے۔ نتیجہ بہر صورت قتل ہی تو ہے۔ تفسیری ادب میں یہ تعبیری و تفسیری روایت اتنی پختہ اور عام ہے کہ کسی مخصوص حوالے کی یہاں حاجت ہی نہیں ہے۔ یہاں یہ سمجھنے کی ضرورت ہے کہ مندرجہ بالا تمامی صورتوں کے لیے فقط لفظ قتل ہی استعمال ہو سکتا ہے۔ کیونکہ بہر حال یہ الگ الگ معاملات ہیں اور جداگانہ بنیادوں پر ہی وقوع پذیر بھی ہوئے ہیں۔ سوال یہ ہے کہ آیت مبارکہ میں کلمہ ”الْقَتْلَى“ آیا ہے۔ اس کا اپنا ایک الگ تعلق اور جداگانہ نوعیت کا معنی و مفہوم ہے۔ جبکہ قتل ایک الگ ہی شے ہے۔ دونوں کے مابین ایک نمایاں اور بڑے فرق کی موجودگی میں اس کلمہ ”الْقَتْلَى“ کو ”الْقَتِيلِ“ پر محمول کرنے کا جواز کیا ہے؟ اور اگر اس میں کسی کو کوئی مضائقہ ہی نظر نہیں آتا تو یہ فرمائیے کہ ”كُتِبَ عَلَيْكُمُ الْقِصَاصُ فِي الْقَتِيلِ“ کہنے میں کیا رکاوٹ تھی؟ کیونکہ لفظ قتل خود بھی عربی زبان کا ہی ایک لفظ ہے۔ بلکہ ہمارے محث کی بنیاد ہی یہی اور اس کے مشتقات ہیں، تو اس سے بطور اسم مفعول، واحد کے لیے موضوع و مستعمل کلمہ ”الْقَتِيلِ“ سے صرف نظر کرتے ہوئے لفظ ”الْقَتْلَى“ کے انتخاب اور ورود سے کیا کوئی فرق ہی نہیں پڑتا؟

اگر ان سوالات کی کوئی اہمیت ہی نہیں تو پھر یوں کہہ لیجیے کہ کم از کم اس آیت کریمہ سے ایک ایسا معنی و مفہوم برآمد ہوگا کہ کسی کے لیے قابل فہم یا قابل قبول نہیں ہوگا۔ اس کی صورت یہ بنتی ہے کہ فقط ایک یا دو قتل ہو جانے کی صورت میں آپ تو کسی قاتل کے خلاف کسی کارروائی کے مجاز ہی نہیں ہوں گے۔ وہ یوں یہ کہ ”الْقَتْلَى“ بھی وجوب ”قصاص“ کے لیے نصابِ زکوٰۃ کی طرح کا ایک نصاب بن کر سامنے آئے گا۔ تو مطلب یہ ہوگا کہ ایک یا دو آدمیوں کا قتل ہو جانا تو کوئی بات ہی نہیں۔ نہ کسی فکر مندی اور پریشانی کا باعث ہے۔ ہاں البتہ بڑھتے ہوئے مقتولین کی تعداد جب حد ”الْقَتْلَى“ کو پہنچ جائے تو اے ایمان والو! تم پر ان کا قصاص لینا لازم ہو جائے گا۔ کیونکہ ایک یا دو قتل ہونے پر نہ تو ”الْقَتْلَى“ کا اطلاق درست ہوگا اور نہ ہی کسی طرح اس حکم قرآنی کا اطلاق اس صورت حالات پر درست بیٹھے گا۔ اس صورت میں یہ مضمون قرآنی تعلیمات سے براہ راست متضاد بھی ہے۔ کیونکہ خود قرآن حکیم دیگر مقامات پہ قتل عمد اور قتل خطا دونوں کے احکامات جداگانہ بنیاد پہ بیان کر چکا ہے۔

اس معاملے میں کوئی ابہام اور کوئی شک و شبہ نہیں ہے کہ بقرہ کی آیت ۱۷۸ کی رو سے لازم و فرض قرار دیا گیا قصاص صرف اور صرف ”قِصَاصُ الْقَتْلَى“ ہے۔ اس سے مراد ”قِصَاصُ الْقَتِيلِ“ یا ”قِصَاصُ الْقَتِيلَانِ“ ہرگز نہیں ہے۔ نہ ہی کسی طور اس کلمے یعنی ”الْقَتْلَى“ کو ادھر سے ادھر کیا جاسکتا ہے۔ اور اگر کسی کا اصرار ہی ہے کہ ”قِصَاصُ الْقَتْلَى“ کی بجائے اس سے مراد ”قِصَاصُ الْقَتِيلِ“ ہی لینا ہے تو گزارش ہے کہ پھر تو یہ صراحت لفظی سے عدول ہوگا بلکہ تحریف لفظی جیسے سنگین عمل کا ارتکاب ہی ہوگا۔ اور کسی صاحب ایمان سے ہرگز یہ توقع نہیں رکھی جاسکتی کہ اس غلطی کی نشاندہی ہو چکنے کے بعد بھی وہ دیدہ و دانستہ قرآن حکیم کے متن میں اس تحریف و تصرف پر مبنی رویے و عمل کو جاری و ساری ہی رکھے گا۔ اگر یہ معاملہ کسی پر ابھی تک واضح نہیں ہو سکا ہے تو اسے چاہیے کہ اس معاملے کو کراچی میں جاری بدامنی کے تناظر میں سمجھنے کی کوشش کرے۔ یہاں درجنوں افراد ایک ایک دن میں قتل ہوتے رہے ہیں۔ مگر اخبارات و دیگر نیوز چینلز نے اتنی کثیر تعداد میں ہونے والی قتل کی ان واردتوں کو کبھی بھی ”قتل عام“ کا نام نہیں

کسی بھی قتل عام کی صورت میں ہمارے مقتولین کا قصاص واجب ہوگا

دیا ہے اور نہ ہی یہ نام اس طرح کے جداگانہ بنیادوں پہ ہونے والی متعدد وارداتوں کو دیا جاسکتا ہے۔ اگر کوئی قتل عام کا لفظ استعمال کرے گا بھی تو محض معاملات کی شدت کو بڑھا کر پیش کرنے اور زیادہ اور جرائم کی تعداد اور سنگینی کو زیادہ واضح کرنے کے لیے بطور مبالغہ ہی ایسا کرے گا۔ یا پھر دہشت گردانہ عزائم اور اسباب و محرکات کی یکسانی کی جانب بطور اشارہ ہی یہ نام استعمال ہوگا۔ یہ وارداتیں جداگانہ بنیادوں پہ ہوں اور اسباب و محرکات بھی الگ الگ ہی ہوں تو کسی بھی طرح سے ان تمام وارداتوں کو ”قتل عام“ کے عنوان کے تحت نہیں لایا جاسکتا۔ البتہ سانحہ آرمی اسکول پشاور میں معصوم بچوں اور دیگر عملے اور اساتذہ کرام کے خون سے جو ہولی کھیلی گئی تھی اس کو قتل کی بجائے ”قتل عام“ سے ہی تعبیر کیا جائے گا۔ یہی صورتحال نظر آتی ہے سانحہ ٹھنڈور میں بھی۔ اور جب بات ہو گی عربی زبان میں ایسی کسی ہولناک صورتحال کو لفظی جامہ دینے کی تو عربی میں اس کو ”الْقَتْلَى“ سے ہی تعبیر کیا جائے گا۔ اور سورہ بقرہ کی آیت ۱۷۸ میں اسی نوعیت کے قتل عام کے تعلق سے ہی اللہ عزوجل کا حکم وارد ہوا ہے۔ اب ریاست اور ریاستی اداروں پہ اس قتل عام کا قرآن حکیم کے اس صریح اور واضح حکم کے تحت قصاص لینا لازم و ضروری ہو جاتا ہے۔ کیونکہ جملہ مؤمنین کے شعور اجتماعی کے نمائندہ یہی ہیں۔ لہذا ریاست اور ریاستی اداروں نے اس ضمن میں جو بھی اقدامات کیے ہیں اور مزید جو جو اقدامات بھی کیے جا رہے ہیں وہ اللہ عزوجل کے اس فرمان پاک پر عمل ہونے کے ناطے ایک خالص اسلامی حکم ہے اور شرعی طور پر جائز بلکہ ضروری اقدامات ہیں۔ ان جملہ سانحات کا قصاص اس حکم قرآنی کی رو سے حکومت وقت، پوری ریاست اور پوری قوم کے ذمہ قرض لازم اور واجب الادا فریضہ ہی رہے گا تا آنکہ ایسے ٹھوس عملی اقدامات اٹھالیے جائیں کہ قصاص لینے کا حق ادا ہو جائے۔

”الْقَتْلَى“ کے تعلق سے یہ سوالات جن کا سطور بالا میں ذکر ہوا ہے، خاص توجہ کے طالب ہیں۔ لہذا اس مقام پہ یہ جاننا اور معلوم کرنا بھی ضروری ہے کہ ”الْقَتْلَى“ کو فقط از روئے لغت دیکھا اور اس کا معنی متعین کیا جائے؟ یا اس کلمہ کی کلام و عرف اہل عرب میں کوئی عربی و اصطلاحی حیثیت اور شناخت بھی تھی؟ ”وَصَاغُ الْقَتْلَى“ کو ذہن میں رکھا جائے تو صاف اور سیدھی سی بات تو یہ ہے کہ قرآن حکیم کے اس حکم کا مصداق فقط ”قتل عام“ ہے۔ اور مراد یہ ہے کہ ”اے ایمان والو! تمہارے اوپر قتل عام میں مارے جانے والوں کا قصاص لینا لازم و فرض کر دیا گیا ہے۔“

بقرہ کی آیت ۱۷۸، منسوخ ہے؟

علم وفن کے بعض ماہرین نے آیہ زیر بحث کے منسوخ ہونے کی بابت بھی لکھا ہے۔ معروف نحوی الفراء اپنی معروف کتاب ”معانی القرآن“ میں سورہ بقرہ کی آیت ۱۷۸ کے تعلق سے بحث کرتے ہوئے لکھتا ہے:

انزل الله تبارك و تعالیٰ هذا على نبيه ، ثم نسخه قوله: ”وَ كَتَبْنَا عَلَيْهِمْ فِيهَا أَنَّ النَّفْسَ

بِالنَّفْسِ“ الى اخر الاية۔ فالاولى منسوخة لا يُحْكَمُ بها۔ (۷)

علامہ جارا اللہ زحمتی فرماتے ہیں:

”عمر بن عبد العزیز، حسن بصری، عطاء، عکرمہ، امام مالک اور امام شافعی رحمہم اللہ اس آیت کریمہ سے استدلال کرتے ہوئے فرماتے ہیں کہ کسی آزاد مرد کو کسی غلام کے بدلے میں قصاص میں قتل نہیں کیا جائے گا اور کسی مرد کو کسی عورت کے بدلے میں بھی

کسی بھی قتل عام کی صورت میں ہمارے مقتولین کا قصاص واجب ہوگا

قتل نہیں کیا جائے گا۔ یہ بھی فرماتے ہیں کہ یہ آیه مبارکہ المائدہ کی آیت ۴۵ کے اندر وارد کلمات 'الْأَنْفُسَ بِالْأَنْفُسِ' میں پائے جانے والے ابہام کو دور اور ان کی تفسیر کرتی ہے۔ یہ اس لیے بھی کہ مذکورہ کلمات وہ ہیں جو اہل تورات کے لیے نازل ہوئے اور بطور حکایت قرآن حکیم میں وارد ہوئے ہیں۔ جبکہ زیر بحث البقرہ کی آیت ۸۷ میں ہم مسلمانوں کو مخاطب کیا گیا ہے اور اس میں وارد حکم الہی ہم مسلمانوں پر لازم و واجب قرار پاتا ہے۔ اس ترجمہ کے بعد علامہ جار اللہ زنجشیری کے آگے کے اپنے الفاظ ملاحظہ کیجیے:

و عن سعید ابن المسيب و الشعبي و النخعي و قتاده و الثوري، و هو مذهب ابی حنیفة:

انها منسوخة بقوله: "الْأَنْفُسَ بِالْأَنْفُسِ" (۸)

”اور سعید ابن المسيب، شععی، نخعی، قتادہ اور ثوری سے مروی ہے اور یہی مذہب ہے امام ابوحنیفہ کا کہ یہ آیت کریمہ فرمان باری تعالیٰ: "الْأَنْفُسَ بِالْأَنْفُسِ" سے منسوخ ہے۔“

اب ایک اہم اور بنیادی بات یہ ہے کہ اگر فخر الدین رازی جیسا بڑا مفسر بقرہ کی آیت ۸ کو منسوخ قرار نہیں دیتا تو وجہ اس کی یہ نہیں ہے کہ اُن کے دلائل و براہین ایسے ہیں کہ ان کو ایسا کرنے سے روکتے ہیں۔ بلکہ وجہ یہ ہے آپ شافعی ہیں اور امام شافعی کے مسلک کے موافق ہی گفتگو کرتے ہیں۔ ادھر علامہ جار اللہ زنجشیری اگرچہ معتزلی الاصول ہیں مگر حنفی الفروع ہیں۔ اس ناطے اگر اس آیه کریمہ کے منسوخ ہونے کا قول کرتے ہیں تو اپنے دلائل و براہین کی بنیاد پر ایسا نہیں کرتے بلکہ اپنے امام کی پیروی میں ہی ایسا کرتے ہیں۔

تبادر ذہنی، فہم سخن میں ایک اہم کردار کا حامل عنصر ہے۔ تبادر ذہنی سے مراد یہ ہے کہ جب ہم کوئی کلمہ سنتے ہیں تو ہمارا ذہن جھٹ سے لپک کر ذہن میں پہلے سے موجود مواد میں سے اُس کے معنی کو اپنی گرفت میں لے لیتا ہے۔ اس کے ساتھ دوسرے کلمے اور اُن کے معانی بھی اسی طرح غیر معمولی رفتار سے جڑتے اور ملتے رہتے ہیں اور ہم اُس کلام کو سمجھتے ہوئے آگے کی جانب رواں دواں رہتے ہیں۔ اگر کسی کلمہ کے تعلق سے کوئی خاص معنی ذہن نشین ہو جائے تو مشکل یہ ہے کہ یہ تبادر ذہنی ہمیں باندھ پکڑ کر سیدھا سیدھا اپنے اُس خاص معنی تک لے جاتا ہے جو کہ پہلے سے ہی ذہن نشین چلا آیا ہے۔ پھر گرد و پیش میں موجود دیگر معانی و مطالب پر ہماری نگاہ ہی نہیں پڑتی۔ اور اگر ایسا نہیں ہے یا اس عنصر کی موجودگی کا کسی کو علم و ادراک ہی نہیں ہے یا زمانہ و محاورہ بدل جانے یا کسی اور وجہ سے کسی کا اس طرف دھیان ہی متوجہ نہیں ہو سکا ہے تو نصوص قرآنی سے فہم معانی و مطالب میں دقت و دشواری یقینی ہے۔ ایک ایسی ہی دقت و دشواری کا سامنا ہمیں اس مقام پر بھی ہے۔ لہذا عہد جاہلی کے ادبی ذخیرہ سے رجوع ناگزیر ہو گیا ہے۔ تاکہ معلوم ہو سکے کہ عرب اس کلمہ کو کس کس معنی میں لیتے تھے؟ اور کب اور کہاں استعمال میں لاتے تھے؟ دیوان حماسہ میں تا بطن شرا کے مندرجہ ذیل اشعار ہیں۔ ان میں مفرد اور جمع دونوں کلمات آئے ہیں:

إِنَّ بِالشَّعْبِ الَّذِي ذُوْنَ سَلْعٍ لَقِتِيلاً دَمُهُ مَا يُطَلُّ

تَصْحَكُ الصَّبْعُ لِقَتْلِي هَذَا لِي وَتَرَى الذُّئْبَ لَهَا يَسْتَهْلُ (۹)

”بلاشبہ سلح پہاڑ کے قریب گھاٹی میں ایک عظیم المرتبت مقتول ذُن ہے جس کا خون رائیگاں نہیں جائے

کسی بھی قتل عام کی صورت میں ہمارے مقتولین کا قصاص واجب ہوگا

گا، بنو ہذیل کے مقتولین کی کثرت پر مردہ خور بجو خوشی سے ہنس رہے ہیں اور آپ سمجھ سکتے ہیں کہ بھڑیے بھی اس خوشی کے موقع پر چلا رہے ہوں گے۔“

دیوان حماسہ میں ہی ہے قال بعض بنی جُھینَہ فی وقعة کلب وفزارة:

فَقَدْ تَرَكْتُ قَتْلِي حُمَيْدُ بْنُ بَحْدَلٍ كَثِيرًا ضَوَّاحِيهَا قَلِيلًا ذَفِينَهَا (۱۰)

”حمید بن بحدل کے مقتولین ایسی حالت میں چھوڑ دیے گئے کہ ان کی اکثریت کھلے میدان میں پڑی رہ

گئی اور کم ہی تھے جو دفن ہوئے۔“

قَسَامَةُ بن رَوَاحَةَ السَّنْبَسِي کہتا ہے:

وَمَا زَالَ مِنْ قَتْلِي رَزَاحٌ بِعَالِيحٍ دَمٌ نَاقِعٌ أَوْ حَاسِدٌ غَيْرُ مَاصِحٍ (۱۱)

”عالمج کے مقام پر بنو رزاح کا تازہ اور خشک ہو جانے والا خون ہمیشہ رہے گا، اس کے نشانات مٹنے کے

نہیں ہیں۔“

اسی طرح الْمَفْضَلِيَّات میں ہے:

يَطْأَنُ مِنَ الْقَتْلَى وَمَنْ قَصَدَ الْقَنَا حَبَارَا فَمَا يَحْرِينُ الْا تَحْشَمَا (۱۲)

اور اب آخر میں جمہور اشعار العرب کے حوالے سے ایسے متعدد شواہد پر بھی نظر ڈال لیجیے جو کہ یکجا ہیں۔ معروف عرب شاعر خدّاش بن زہیر اپنے مَجْمُورَة میں یہ کلمہ بتکرار استعمال کرتا ہے۔ اور خاص بات یہ ہے کہ تمامی مقامات پر اس کلمہ سے وہ ”قتل عام“ ہی مراد بھی لیتا ہے۔ اس کے حسب ذیل چند اشعار ملاحظہ کیجیے:

وَإِنِّي لِأَشْقَى النَّاسِ، إِنْ كُنْتُ غَارِمًا لِعَاقِبَةٍ، قَتْلِي حُزَيْمَةَ وَالْخَضِرِ

وَلَا أَنَا مَوْلَاهُمْ وَلَا نَصْرُهُمْ نَصْرِي

وَدَعُ عَنكَ مَا جَرَّتْ بِجَحِيلَةَ مِنْ عُسْرٍ

وَذَلِكَ أَمْرٌ لَا يُتْفَعَى لَكُمْ قَدْرِي

بَأُزْتَمَ، حُرْصَانِ الرُّدَيْنِيَّةِ السُّمْرِ

إِلَيْكُمْ! إِلَيْكُمْ! لَا سَبِيلَ إِلَى حَسْرٍ (۱۳)

وَأَكَلْتُ قَتْلِي مَعْشَرَ لَسْتُ مِنْهُمْ

يَقُولُونَ دَعُ مَوْلَاكَ نَأْكُلُهُ بِاطْلًا

أَكَلْتُ قَتْلِي الْعَيْصِنِ عَيْصِنِ شَوَاحِطِ

وَقَتْلِي أَجْرْتَهَا فَوَارِسُ نَاشِبِ

فِيَا أَخْوَانِنَا مِنْ أَيْبِنَا وَ أَمْنَا

عرب بازوق لوگ تھے۔ زبان و بیان کی لطافتوں اور نزاکتوں سے خوب واقف تھے۔ آخر کچھ وجوہات ایسی تھیں کہ جن کے باعث ان کو اپنی زبان دانی پر اتنا بہت سنا ناز تھا۔ وہ جانتے تھے کہ محض چند اشعار میں ایک کلمے کی تکرار کلام کو غیر معیاری اور بوجھل بنا کر رکھ دے گی۔ کلام اہل عرب پر طعن وارد ہوگا۔ پھر آخر اس کی ایسی کیا مجبوری تھی کہ صرف چھ اشعار کے اندر یہ کلمہ چار مرتبہ نظر آتا ہے؟ فقط عرف و عادت اہل عرب کے لحاظ نے شاعر کو اس بات پر مجبور کیا ہے کہ وہ اس کلمہ کو ان اشعار میں دہراتا چلا جائے۔ بناء بریں یہ عربوں کی اصطلاح خاص ہے

کسی بھی قتل عام کی صورت میں ہمارے مقتولین کا قصاص واجب ہوگا

مقتولین جنگ کے لیے۔ یا کسی بھی قتل عام کی واردات میں مارے جانے والوں کے لیے۔ ادھر ادھر مارے جانے والے انفرادی نوعیت کے واقعات تعداد کے لحاظ سے متعدد ہو کر بھی اس کلمہ کے ذیل میں نہیں آتے۔ یہ بھی غور فرمائیے کہ شواہد مندرجہ بالا میں کسی ایک جگہ اور کسی شاعر نے بھی ”الْقَتْلَى“ کو اس معنی میں نہیں لیا ہے جس معنی میں ہمارے ہاں اسے لیا اور سمجھا گیا ہے۔ ان تمام شواہد اور ماسواذ الیک میں یہ کلمہ مقتولین جنگ یعنی قتل عام کے لیے ہی استعمال ہوا ہے۔ یہی وجہ ہے کہ بدر واحد کے مقتولین کے لیے بھی یہی کلمہ رائج و شائع ہے۔ جنگ صفین تک ہمیں یہی کچھ دکھائی دیتا ہے۔ حضرت علی اور امیر معاویہ کے مابین ہونے والی اس جنگ کے مقتولین کے تعلق سے حضرت علی کی جانب منسوب قول میں بھی یہی کلمہ آیا ہے:

قَتْلَايَ وَ قَتْلَى مُعَاوِيَةَ فِي الْحَنْتَةِ (۱۳)

”قتل عام میں مارے جانے والے میرے اور معاویہ کے حامی جنتی ہیں۔“

ایک عام آفت سے نمٹنے اور اسے ٹالنے کا طریقہ اور ہو سکتا ہے۔ شخصی اور انفرادی فعل پر یعنی کوئی شخص کسی دوسرے کو جان سے مار ڈالے تو گرفت کی نوعیت اور ہی ہوتی ہے۔ عہد جاہلیت کے جنگ و جدال میں صلح و صفائی اور امن کی بحالی کے لیے عام معافی بصورت دیت کے سوا اور کوئی راستہ ہی نہیں رہ جاتا تھا۔ لہذا ایک باقاعدہ ریاست اور اس کے اداروں کی غیر موجودگی کے باعث رواج یہ تھا کہ ان کے بڑے قدر اور صاحب حیثیت لوگ بیچ میں پڑتے۔ فریق مظلوم کے مقتولین کی دیت کی ادائیگی کو لازم کیا جاتا۔ بہت مرتبہ یہ بار دیت خود اپنے ذمہ لے لیا جاتا تھا۔ خدش بن زہیر کے مجہز ہسے ماخوذ اشعار میں اس امر کی متعدد شہادتیں موجود ہیں۔ اسی طرح ہرم بن سنان اور حارث بن عوف کا کردار بھی خاصی شہرت رکھتا ہے۔ ان دونوں کا ذکر عہد جاہلیت کے مشہور شاعر اور صاحب معلقہ زہیر بن ابی سلمی مری نے اپنے معلقہ میں کیا ہے۔ دیوان زہیر کا شارح اور مقدمہ نگار علی حسن فاعور اپنے مقدمہ میں ”ایام العرب فی الجاہلیۃ“ کے حوالے سے لکھتا ہے:

نَظَمَ مُعَلَّقَتَهُ ذَاعِبًا إِلَى الْبِرِّ وَالْوَفَاءِ مُشَبِّدًا بِمُرُوَّةِ هَرَمِ بْنِ سَنَانَ وَالْحَارِثِ بْنِ عَوْفٍ، الَّذِينَ

سَعِيَ فِي الصُّلْحِ وَ تَحَمُّلًا دِيَاتِ ”الْقَتْلَى“ وَ هِيَ ثَلَاثَةُ الْآلِفِ بَعِيرًا ذَيَّاهَا فِي ثَلَاثِ سِنِينَ (۱۵)

”زہیر نے اپنا قصیدہ نیکی اور وفاداری کا داعی بن کر اور ہرم بن سنان اور حارث بن عوف کی شان مردانگی کا قصیدہ خواں ہو کر نظم کیا ہے۔ یہ دونوں وہی شخصیات ہیں جنہوں نے (قبیلہ عیس و قبیلہ ذبیان کے مابین ہونے والی خون ریز جنگ ”حرب داحس وغیرہ“ میں) صلح کروانے کے لیے کوشش کی اور مقتولین کی دیت کا بار اپنے کندھوں پر لے لیا تھا۔ یہ دیت تین ہزار اونٹ تھی جسے دونوں نے تین سال پر محیط مدت میں ادا کیا تھا۔“

قرآن حکیم میں یہ کلمہ ”الْقَتْلَى“، بس ایک ہی جگہ سورہ بقرہ کی آیت ۱۷۸ میں ہی آیا ہے۔ کلمہ کی معنوی تعیین سے یہ امر طے ہو جاتا ہے کہ سورہ بقرہ کی اس آیت کا حقیقی مصداق قتل عام یعنی جنگ و جدال کے مقتولین ہیں جو کہ ایک اجتماعی معاملہ ہے۔ عام فتنہ

کسی بھی قتل عام کی صورت میں ہمارے مقتولین کا قصاص واجب ہوگا

اور آفت ہے۔ یہ اور بات ہے کہ اس اجتماعیت کی بعض خاص صورتوں میں انفرادیت کی جھلک بھی کبھی پیدا ہو جاتی تھی۔ جس طرح جنگ بدر میں ابو جہل کو مارنے والوں کے بارے میں سب کو ظلم تھا اور ہے۔ اسی طرح حضرت سید الشہداء امیر حمزہ رضی اللہ عنہ کو شہید کرنے والے شخص کی بھی شناخت ہو گئی تھی وغیر ذلک۔ اب چونکہ یہ واضح ہو گیا ہے کہ یہ کلمہ عہد جاہلیت میں بمعنی ”قتل عام“ استعمال ہوا ہے یعنی یہ خونریز معرکوں میں، جہاں گھمسان کارن پڑتا تھا، مارے جانے والے لوگوں کے لیے استعمال ہوتا آیا ہے۔ اس لیے عہد حاضر کے باہمی جھگڑوں، خاندانی تنازعات یا لوٹ مار اور ڈکیتوں وغیرہ کے دوران مارے جانے والے انفرادی نوعیت کے معاملات اس کے ذیل میں نہیں آتے۔ نہ ہی ان کا معاملہ ازہمہ پہلوان کے مماثل ہے۔ اس نوع کے واقعات کو ”قتل“ کی واردات ہی کہا جائے گا۔

صلح و صفائی کی صورت میں متذکرہ بالا خون آشام جنگوں کے مقتولین کا خون بہا دینے کا رواج بھی قدیمی تھا۔ بصورت دیگر جنگ جاری رکھی جاتی اور مخالفین کو ایسے جانی نقصان سے دوچار کر دیا جاتا تھا کہ آج بھی ان کے قصے پڑھتے ہوئے ہول آتا ہے۔ جنگ کا اس طرح جاری رہنا بھی قصاص ہی کی ایک صورت تھی۔ الایہ کہ اس میں پورے قبیلے کو نشانہ بنایا جاتا تھا۔ وجہ اس کی یہ تھی کہ یہ قبیلے قاتلوں کی سپردگی دینے کی بجائے حمایت میں ان کی پشت پر کھڑے ہو جایا کرتے تھے۔ اور ان کو تحفظ و تعاون مہیا کیا کرتے تھے۔ یہ جرم پروری اور اس جرم میں عملی مشارکت کا اظہار ہے۔ بایں وجہ قصاص کی اس شکل میں قاتل اور غیر قاتل کی تیز قائم نہیں رکھی جاسکتی تھی۔ مگر جنگ و جدال کی صورت میں قصد و ارادہ، قتل کے معاملے میں کوئی ابہام نہیں ہے۔ لہذا کوئی خاص ضرورت اور معقول وجہ موجود نہیں ہے کہ اس ”قتل عام“ کو ”قتل عمد“ کا خصوصی نام دیا جائے۔ اس کی بجائے عربوں کے پاس اس صورت معنی کو لفظی جامدینے کے لیے ”الْقَتْلُ“ کی صورت میں ایک خوبصورت و جامع اور فصیح و بلیغ لفظ موجود ہے۔ اور موقع بموقع وہ اسی کا سہارا لیتے رہے ہیں۔

ہمارے ہاں قتل کی دو اقسام کی گئی ہیں۔ عمد اور خطاء۔ قتل خطاء کے معاملے میں کوئی ابہام نہیں ہے۔ حکم بہت واضح اور معلوم و متعین ہے۔ مگر قتل عمد کے معاملے میں یہی ایک التباس واقع ہوا ہے۔ قتال یعنی جنگ و جدال جو کہ دراصل قتل عمد ہی کی ایک زیادہ بھیانک اور خوفناک صورت ہے اور جس میں ”قتل عام“ کے سانحات رونما ہوتے ہیں، کو ”قتل عمد“ سے الگ کر کے نہیں دیکھا گیا۔ مگر ان دونوں میں یک گونا فرق ہے اور حکم بھی دونوں کا جدا جدا ہے۔ اس طرح مجموعی طور پر تین متباین و ممتاز از یک دگر معاملات میں قرآن حکیم کے اندر تین طرح کے احکام وارد ہوئے ہیں۔ اب ہوا یہ کہ ان میں سے دو یعنی قتل عمد اور قتل عام اپنے اپنے مقام سے الگ ہو کر غیر محسوس طریقے پر ایک دوسرے میں ضم ہو گئے ہیں۔ ان میں سے ہر حکم کی اپنی ایک جدا گانہ نوعیت کی ہیئتِ حاکمہ تھی۔ ملاپ کے باعث وہ جدا گانہ تشخص جاتا رہا تو ابہام اور بھی زیادہ شدید ہو گیا۔ قتل عام کے تعلق سے وارد احکام میں دیت کی گنجائش ایک قدیمی روایت اور بڑی ضرورت اور مجبوری تھی جسے قائم رکھا گیا ہے۔ اس ابہام کے باعث اس دیت کے ڈانڈے قتل عمد سے بھی ملا دیئے گئے ہیں۔ گویا حسب دستور تاویلات کے درکھل گئے ہیں۔ مگر حقیقت تاویلات کے انبار تلے دب کر بھی جی لیتی ہے۔ اور قرآن حکیم کے معنوی اعجاز کی شان یہ ہے کہ اس کو کبھی بھی دفن کر کے اوپر سے مٹی نہیں پھیری جاسکتی۔ یہ زندہ و جاوید

کسی بھی قتل عام کی صورت میں ہمارے مقتولین کا قصاص واجب ہوگا

کتاب اپنے معانی و مفاہیم کو بھی ابدی اور لازوال بنائے ہوئے ہے۔ ان متذکرہ بالا تینوں احکام سے متعلقہ آیات بہت واضح اور احکام روشن ہیں۔ ان میں کسی بھی طرح کا کوئی خفاء نہیں ہے۔ البتہ ہر آیت مبارکہ کا اپنا الگ ہی محل ہے اور جداگانہ نوعیت کا ہی مستدل ہے۔ جب ان کو باہدگر مخلوط نہ ہوتے اگر ریاست مدینہ کے زمینی حالات ہماری نگاہوں کے سامنے رہتے۔ مدینہ منورہ کی حدود میں روز روز اور جا بجا لاشیں گرنے کا کوئی معمول نہیں تھا۔ اور نہ ہی بد امنی و بد انتظامی کی کوئی ایسی روایات دستیاب ہیں جنہیں دیکھ کر شہر کراچی کے مناظر نگاہوں کے سامنے پھر جائیں۔ خال خال اور کوئی اکا دکا آدمی اگر کبھی یا کہیں مارا جاتا تھا تو بتائیے، اس صورتحالات میں، شخصی و انفرادی طور پر ہونے والے قتل کے کسی معاملے میں حکم قصاص کو لفظ ”الْقَتْلَى“ سے بیان کرنے کی کوئی صورت ممکن رہ جاتی ہے؟ ہاں البتہ معرکہ بدر و احد نے فریقین کے مابین جو جنگی حالات پیدا کر دیئے تھے ان کے تسلسل میں اگر چہ صلح حدیبیہ بھی حائل ہے مگر جنگی حالات کے عمومی تاثر کا تسلسل برقرار ہی رہا۔ تا آنکہ مکہ فتح ہو گیا اور حسب ذیل فرمان باری تعالیٰ کے جملہ تقاضے پورے ہو گئے:

وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ فَإِنِ انتَهَوْا فَلَا عُدْوَانَ إِلَّا عَلَى الظَّالِمِينَ (البقرہ: ۱۹۳)

”اور ان سے جنگ کرتے رہو تا آنکہ فتنہ ناپود ہو جائے اور دین بس اللہ ہی کا ہو کر رہ جائے تو اگر باز

آجائیں تو پھر طاقت کا استعمال بس ظالموں پر ہی ہوگا۔“

کوشش بسیار کے باوجود ہمیں سورہ بقرہ کی آیت ۱۷۸ کو ”قتال“ یعنی جنگ سے غیر منسلک کرنے اور ادھر یا ادھر قتل ہونے والے کسی مقتول پر منطبق کرنے کی کوئی معقول وجہ نظر آتی ہے نہ کوئی جواز ہاتھ آسکا ہے۔ لہذا اس تحقیق کی رو سے لفظ ”الْقَتْلَى“ کے ورود کے باعث اس آیت مبارکہ سے مراد قتل عام یا جنگی مقتولین کا قصاص ہی ہے۔

سورہ بقرہ کی آیت ۱۷۸، جسے قتل عام کے حکم سے جوڑا گیا تھا، کی اپنی ایک جداگانہ اور ممتاز حیثیت ہے۔ اس کی رو سے بصورت ”قتل عام“ بھی حکم قصاص کو فرض و لازم کر دیا گیا ہے۔ قتال کی صورت میں حکم یہ ہے کہ بحیثیت مجموعی تو قصاص لازم ہے البتہ دیت کی گنجائش بھی اس میں موجود ہے۔ آیت مبارکہ میں وارد فقرات: ”فَمَنْ عَفَىٰ لَهُ مِنْ أَخِيهِ شَيْءٌ فَاتَّبَاعُ بِالْمَعْرُوفِ وَأَدَاءٌ إِلَيْهِ بِإِحْسَانٍ“ کی ترکیب و بندش سے پوری طرح عیاں ہے کہ احسن طریق پر ادا کیے گی آخری حد ہے۔ اس سے کلی معافی کا انتفاء ظاہر ہے۔ دیت تک معاملے کا آجانا حالانکہ بقرہ ۱۷۹ کے تحت قدرت نے حیات انسانی کی حفاظت کو نظام قصاص کے قیام سے مشروط و مربوط فرمادیا تھا مزید برآں یہ قبول دیت فرمان باری تعالیٰ:

مَا كَانَ لِنَبِيٍّ أَنْ يَكُونَ لَهُ أَسْرَىٰ حَتَّى يُفْجِنَ فِي الْأَرْضِ تُرِيدُونَ عَرَصَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ، لَوْلَا كِتَابٌ مِنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ“ (الانفال: ۶۷ و ۶۸) سے متبادر و ماخوذ ضابطے کے تحت سراسر: ”تَخْفِيفٌ مِّن رَّبِّكُمْ وَرَحْمَةٌ“ ہے۔ اس دیت کے معاف نہ ہونے کی وجہ بھی ظاہر ہے اور وہ ہے ”قتال“ جو دانستہ عمل ہے اور قتل عام کی بدترین شکل ہے۔ مگر ایک عام آفت ہے۔ اور فتنہ عظیم ہے۔ اور اگر دیت کے ذریعے اس کا حل نہیں نکالا

کسی بھی قتل عام کی صورت میں ہمارے مقتولین کا قصاص واجب ہوگا

جاتا تو قتل عام کے تسلسل کو روکنے کی کوئی صورت ہی نہ پچتی۔ حالانکہ اسلام جو کہ لفظ سلامتی ہی سے مشتق ہے بہر صورت تحفظ حیات انسانی کی ضمانت چاہتا ہے۔ قتل عام میں بھی کلی حکم قصاص ہی ہے جبکہ استثنائی شکل میں دیت بھی ہے۔ دیت نہ ہوتی یا قصاص کے سوا باقی راہیں مسدود ہو جاتیں تو لامحالہ قتل و غارت گری کا تسلسل ہی جاری رہتا۔ اس لیے اس استثنائی دیت کے ذریعے بھی دراصل تحفظ حیات انسانی کو ہی یقینی بنایا گیا ہے۔

حاصل بحث کو مندرجہ ذیل نکات میں واضح کیا گیا ہے:

i۔ قتل انسانی کی سب سے خوفناک اور بھیانک شکل و صورت ’قتل عام‘ ہی ہے۔ سانحہ آرمی پبلک اسکول پشاور، سانحہ واہگہ بارڈر، سانحہ صفورا چورنگی گراچی وغیرہ اسی قتل عام کی خوفناک مثالیں ہیں۔ اور قرآن حکیم نے اگرچہ قتل عام کی صورت میں بھی استثنائی شکل میں دیت کی گنجائش بھی رکھی ہے مگر اس کا عمومی قرآنی حکم فقط قصاص ہی ہے۔ اس کی سنگین کے پیش نظر اس کو باقی شکلوں پہ مقدم رکھنا بھی ضروری ہے۔ اور سورہ بقرہ کی آیت ۱۷۸ میں اسی کا ذکر ملتا ہے۔ ارشاد ہے:

يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلَىٰ

”اے ایمان والو! تمہارے ذمہ رقم کر دیا گیا ہے قصاص قتل عام کے معاملے میں۔“

ii۔ انسانی جان کے اہلاک و زیاں کی دوسری شکل ہے: ’قتل‘۔ یہ انفرادی نوعیت کا معاملہ ہوتا ہے۔ اس کی آگے مختلف اشکال و اقسام ہیں۔ مثلاً قتل عمد اور قتل خطا یا قتل شبہ بالخطا وغیرہ۔

iii۔ قتل خطا و غفلت و لاپرواہی پر مبنی ایسی حرکت ہے جس سے ناحق کسی انسان کی جان چلی گئی۔ اس صورت میں قصاص نہ ہونے کی وجہ یہ ہے کہ ارادہ ایسا نہیں کیا گیا۔ مگر ایسی غفلت اور لاپرواہی کا مظاہرہ کیا کہ خون ہو گیا۔ سرزنش کیلئے یہاں دیت کو مشروع کیا گیا ہے۔

البتہ ایک غیر ارادی اور نادانستہ عمل ہونے کے ناطے ورنہ اختیار حاصل ہے کہ وہ اسے معاف بھی کر سکتے ہیں۔ (نساء: ۹۲)

iv۔ قتل عمد کے احکام بھی بہت واضح ہیں۔ یہ احکام سورہ نساء کی آیت: ۹۳، اور سورہ اسراء کی آیت ۳۳ میں موجود ہیں۔ قتل عمد کی صورت میں صرف قصاص ہے۔ دیت نہیں ہے۔ اس کے تعلق سے دیت کی راہ ہموار کی گئی تھی بقرہ کی آیت ۱۷۸ کے تحت مگر زیر نظر تحقیق بتاتی ہے کہ اس آیت کا قتل عمد کے ساتھ کوئی جوڑ ہی نہیں بنتا۔ لہذا قتل عمد کے معاملے میں دیت کا یا ورنہ کی طرف سے قاتل کے ساتھ صلح یا اس کو معاف کر دینے کا کہیں کوئی اختیار از روئے شرع ثابت نہیں ہوتا۔ قانون قصاص میں شامل یہ نکتہ قرآنی حکم قصاص سے انحراف ہے۔

یہ امر اب بہت واضح ہے کہ ’قتل عام‘ کی شکل و نوعیت الگ اور اس کا حکم بھی الگ ہی ہے۔ جبکہ قتل عمد اس سے بہت مختلف ہے۔ اب سورہ بقرہ کی آیت ۱۷۹ میں ارشاد باری تعالیٰ ہے کہ اے اہل دانش! قانون قصاص ہی تمہارے لیے تحفظ حیات کی ضمانت ہے۔ ارشاد باری ملاحظہ کیجیے:

وَلَكُمْ فِي الْقِصَاصِ حَيٰوةٌ يَاۤؤَيُّهَا الَّذِيْنَ اٰلِ الْاٰبَابِ لَعَلَّكُمْ تَتَّقُوْنَ (البقرہ: ۱۷۹)

”اے اہل فہم و بصیرت ’قصاص‘ ہی تمہارے لیے حیات بخشی کا ضامن ہے تاکہ تم میں احتیاط و تقویٰ کا

جو ہر مضبوط ہو جائے۔“

اس آیہ کریمہ کی روشنی میں اور سماجی و معاشرتی حوالے سے دیکھا جائے تو قتل کا معاملہ ہو یا قتل عام کا ان دونوں صورتوں میں قرآن حکیم نے ایک اجتماعی حیات کے نقطہ نگاہ سے انسانی قوت برداشت کو زیر کی سطح پہ پہنچا دیا ہے۔ انسانی معاشرے میں پائے جانے والے ان سب سے بڑے اور تباہ کن جرائم کے معاملے میں قانون یا حکمرانوں کی کوئی بھی رحمی یا یقیناً معاشرے اور قوم کے لیے موت کا پیغام ہوگی۔ اپنے اندرونی قومی و ملکی معاملات میں اقوام متحدہ سمیت کسی کا دباؤ قبول کرنا اور اس کے آگے سرنگوں ہو جانا بھی ایک سنگین شرعی و قومی جرم ہے۔ بلکہ یہ انحراف، متذکرہ بالا قتل ایسے تباہی جرائم سے بھی اس معنی میں زیادہ سنگین ہے کہ ان کے تحفظ کا ضامن بن رہا ہے۔ لہذا حکم قرآنی کی بلا دستی تسلیم کرتے ہوئے متذکرہ بالا نصیحتات کے مطابق قصاص کو بہر قیمت یقینی بنانا ضروری ہے۔ اگر قتل ہے تو اُس کے تعلق سے قرآنی رہنمائی اور متعلقہ مقامات کی بھی نشاندہی کر دی گئی ہے۔ اور اگر خدا نخواستہ ”قتل عام“ کا کہیں معاملہ ہے تو اُس کا حکم بھی اب واضح ہو کر سامنے آ گیا ہے۔ یہ بات واضح ہو چکی ہے کہ بقرہ کی آیت ۱۷۸ کا تعلق جنگی جرائم اور ان سے مشابہہ سرگرمیوں یعنی قتل عام سے ہی ہے۔

لہذا پاک فوج اور دیگر ریاستی اداروں کے اہلکار کسی بھی منفی پروپیگنڈہ میں نہ آئیں۔ ان کا عمل کسی بھی طرح سے شریعت اور اس کے اصولوں سے متصادم یا ان کے منافی ہرگز نہیں ہے۔ ضربِ غضب سمیت جملہ اپریشنز وقت کی سب سے بڑی ضرورت بن چکے تھے۔ اس مقام پر قومی ضرورت اور شرعی تقاضے ایک ہی ہیں۔ کیونکہ سانحہ آرمی پبلک اسکول پشاور اور اس طرح کے دیگر واقعات کے ذمہ داروں کو کھل کھیلنے کی اجازت دینا سنگین شرعی و قومی جرم ہوگا۔ اس خونخوار گروہ کے کارندوں کے حلیہ و لباس یا ان کے قرآن قرآن کرنے سے کسی دھوکہ میں نہیں پڑنا چاہیے۔ تاریخ گواہ ہے کہ مسلمانوں میں جب بھی کوئی گروہ سبوتاژ کی طرف مائل ہوا ہے تو اسلام کا لبادہ اوڑھ کر ہی اُس نے یہ واردات کی ہے۔ کیونکہ اپنی اصلیت ظاہر کر دینے کی صورت میں انہیں پذیرائی نہیں مل سکتی۔ مگر برتن سے وہی کچھ برآمد ہوتا ہے جو کچھ اُس میں بھرا ہوا ہوتا ہے۔ اس لیے قتل عام ایسے گھناؤنے جرائم نے ان لوگوں کے اصل چہرہ کو پوری طرح سے اب دنیا کے سامنے بے نقاب کر دیا ہے۔ یہ اسلام کے پاسدار ہرگز نہیں ہیں۔ اگر خود کو علمبردار ظاہر کرتے ہیں تو بات بس اتنی سی ہے کہ باطل بہت کمزور ہوتا ہے اور کبھی بھی اس قابل نہیں ہوتا کہ خود کو باطل ظاہر کرتے ہوئے میدانِ عمل میں کود پڑے۔ باطل ہمیشہ حق کی آڑ لے کر ہی اپنی من چاہی مذموم واردات کیا کرتا ہے۔

v- ریاست، اس کے ادارے اور ان کے تحت برسر کام افراد اس صریح حکم قرآنی پر عمل پیرا ہیں۔ یہی فی الواقع مجاہدانہ کردار ہے۔ اور اس طرف سے جو بھی ریاستی افراد یا اہلکار اپنی قوم اور وطن عزیز کی خاطر اپنی جانوں کے نذرانے پیش کر رہے ہیں بلاشبہ وہ قومی ہیرو ہیں۔ فقط یہی لوگ اللہ اور اُس کے رسول کے سچے اور مخلص ماننے والے ہیں اور شہید یا غازی کے بلند ترین رتبہ پہ فائز ہیں۔

مراجع و حواشی

- ۱۔ رازی، محمد بن ضیاء الدین عمر، فخر الدین، مصر، مکتبۃ البیہ، طبع ثالث، ص: ۵۱، ۵۲، ج: ۳، ح: ۵
- ۲۔ الفراء، معانی القرآن، بیروت، عالم الکتب، طبع ثانی ۱۹۸۰ء، ص: ۱۰۹، ج: ۱
- ۳۔ رازی، محمد بن ضیاء الدین عمر، فخر الدین، مصر، مکتبۃ البیہ، طبع ثالث، ص: ۵۲، ج: ۳، ح: ۵
- ۴۔ بلیاوی، عبدالحفیظ، مصباح اللغات، ص: ۶۳۶، دہلی، مکتبۃ برہان اردو بازار جامع مسجد، مئی ۱۹۶۲ء، ماڈہ: "قتل"
- ۵۔ جوہری، الصحاح تاج اللغۃ و صحاح العربیہ، بیروت، دارالعلم، ص: ۹۸، ج: ۵
- ۶۔ منظور افریقی، محمد بن مکرم بن منظور، لسان العرب، ریاض، وزارت مذہبی امور، بلاسن طباعت، ص: ۶۳، ج: ۱۳
- ۷۔ الفراء، معانی القرآن، بیروت، عالم الکتب، طبع ثانی ۱۹۸۰ء، ص: ۱۰۹، ج: ۱
- ۸۔ زختری، محمود بن عمر، جارا اللہ، الکشاف، ایران، نشر ادب الحوزة، بلاسن طباعت، ص: ۲۲۰، ج: ۱
- ۹۔ ابوتمام حبیب بن اوس الطائی، دیوان حماسہ، کراچی، میر محمد کتب خانہ، بلاسن طباعت، ص: ۱۳۲ و ۱۳۳
- ۱۰۔ ابوتمام حبیب بن اوس الطائی، دیوان حماسہ، مجولہ بالا، ص: ۸۸
- ۱۱۔ ابوتمام حبیب بن اوس الطائی، دیوان حماسہ، مجولہ بالا، ص: ۱۶۵
- ۱۲۔ ابوالعباس، المفضل بن محمد الضبی، الْمُفَصَّلَات، مع شرح عمر فاروق الطباع، بیروت، دارالرقم، طبع اول ۱۹۹۸ء، ص: ۵۵
- ۱۳۔ ابوزید، محمد بن ابی زید القرشی، جمہورۃ اشعار العرب، مع شرح عمر فاروق الطباع، بیروت، دارالرقم، بلاسن طباعت، ص: ۶۳-۶۲
- ۱۴۔ الطبرانی، سلیمان بن احمد، المعجم الکبیر، بیروت، دار احیاء التراث الاسلامی، ص: ۳۰۷، ج: ۱۹، (ح: ۶۸۸)
- ۱۵۔ فاعور، علی حسن، شرح دیوان زہیر بن ابی سلمیٰ مری، بیروت، دارالکتب العلمیہ، طبع ثالث ۲۰۰۳ء، ص: ۵